

PAWLU XUEREB (3)

25 sena minn mewtu

ROBERT ALOISIO / robertaloisio@gmail.com



Nhar il-Ġimgħa li għaddiet kien il-25 anniversarju mill-mewt ta' Pawlu Xuereb, li kien serva bhala Agent President ta' Malta bejn is-16 ta' Frar 1987 u l-4 ta' April 1989. Fl-awtobijografija tiegħu, Lino Spiteri jsejjaħlu "l-Agent tal-Poplu" u jgħid li kien raġel kwiet u ta' ftit kliem, iżda li hadd u xejn ma kien jitleflu l-hegga jew ixel-liflu l-impenn u l-integrità tiegħu.

EŻEMPJU TA' INTEGRITÀ

Martu Edwige rrakkuntatli meta darba, fis-snin tmenin, partitarju Laburista mar jitolbu għajnuna wara li kien tefa' flixkun f'kazin Nazzjonalista u għamel hsara iktar milli ried. Imma Pawlu Xuereb qallu li ma kienx bagħtu hu jiffa' l-flixken u issa hu ried jara kif joħroġ mill-bawxata li dahal fiha. Eżempji bħal dawn qaltli Edwige kellu iżjed u kienu jtellfulu hafna voti fl-elezzjoni imma Paul kien rett u ta' principju. Il-vjolenza ma kienx jaċċettaha.

Semmietli wkoll meta negozjant Malti magħruf mar jitolbu jissellef somma flus kbira fiż-żmien meta Xuereb kien chairman tal-Mid-Med Bank u meta Xuereb qallu li s-sitwazzjoni finanzjarja tiegħu ma kinitx tippermetti dak is-self kollu, in-negoz-

jant offrielu somma kbira ta' flus jekk jaċċetta xorta waħda. Xuereb qam bilwieqfa u keċċieh 'il barra u qallu li hu ma setax jagħmel li jrid bi flus il-poplu.

AGENT PRESIDENT TA' MALTA

F'Janar 1987, wara li s-sitwazzjoni precipitat bil-qtil taz-żagħżuġ Raymond Caruana f'kazin Nazzjonalista, il-Gvern Laburista u l-Oppożizzjoni Nazzjonalista għaddew mill-Parlament emendi fil-Kostituzzjoni biex il-partit li jgħib maġġoranza ta' voti jiggverna u mhux bis-sigġijiet.

Ftit wara, fis-16 ta' Frar 1987, fl-aħħar seduta tal-ħames leġislatura tal-Parlament, il-Gvern u l-Oppożizzjoni qablu li Pawlu Xuereb jinħatar Agent President ta' Malta. Martu Edwige qaltli li din kienet l-ewwel darba li l-Parlament qabel fuq l-għazla ta' Kap tal-Istat b'mod unanimu, hafna qabel dik ta' George Abela.

It-terminu tal-President Agatha Barbara kien intemm dak ix-xahar u ma nħassx li jkun xieraq li l-Gvern jinnomina President meta l-elezzjoni riedet issir f'mhux iktar minn tliet xhur oħra. Fi kliem Lino Spiteri, "ftit bassru kemm Paul ma kienx se joqgħod fuq is-sigġu temporanju biex isaħħnu biss".

Kif qalli Leo Brincat, "minkejja l-fehmiet u t-twemmin sodi tiegħu, huwa kien ta' eżempju għal hafna meta serva b'integrità kbira bhala Agent President ta' Malta fi żmien ta' tranzizzjoni xejn faċli f'mument".

Edwige rrakkuntatli wkoll kif saret taf li żewġha kien se jinħatar Agent President. L-ewwel li qalilha bid-"diċerija" kien Salvu Giordimaina li kien jahdem ta' ġardinar fil-Palazz ta' Sant'Anton (u jiġi missier il-kantant Paul Giordimaina). Edwige ma riditx temmen billi ma kinux ilhom wisq li għamlu Speaker.

Meta kellmet lil żewġha, dan qalilha: "U hallina! U ma joqogħdux jivvintaw." Edwige qaltli biex, jekk dan ikun se jsehh tassew, jgħidilha hu u mhux tisma' l-ewwel minghand haddiehor. Għaddew biss ftit granet u dan l-għajdut gie kkonfermat minn Pawlu nnifsu meta ċemplilha kalm kalm mill-Parlament. Edwige tiftakar tagħti l-aħbar lil bintha ta' sitt snin, li din min-naha tagħha għolliet il-pupa li kellha f'idha u bieset lil omma.

F'ĠIEH ALLA, IEQFU!

Izda l-kampanja elettorali li kienet geġja, dik tal-1987, kienet fost l-aktar qliel u fiha nqalghu bosta incidenti koroh. Wara l-incidenti vjolenti fir-Rabat, raħal twelidu, fil-5 ta' April 1987, l-Agent President Pawlu Xuereb, f'xandira diretta, mingħajr precedent, għamel appell imqanqal minn fuq it-televizzjoni biex tieqaf immedjatament il-vjolenza. "Dik is-siegħa mudlama uriet x'kien isarraf Paul Xuereb," jgħid Spiteri. Xuereb tkellem hekk, b'passjoni kbira, bla karti quddiemu:

"Qed nidher hawn quddiemkom illejla, Poplu ta' Malta u Għawdex għax daqsi tafu n-numru issa allarmanti ta' incidenti vjolenti li qegħdin jiġru f'pajjiżna kważi kuljum, aktar u aktar kull meta jkun hemm xi meeting jew dimostrazzjoni politika. Xbajt naqra fuq dawn l-incidenti. U m'għandi ebda dubju li intom, Maltin u Għawdxin, xbajtu daqsi. Dawn l-incidenti lilna, poplu Nisrani u civilizzat, jagħm-

lulna għajb, u juruna f'għajnejn il-barrani dak li m'aħniex - poplu barbaru u selvagg."

"Iż-żewġ naħat u għaqdiet oħra qed jappellaw lill-partitarji biex ma jirrikorrux għall-vjolenza, lanqas jekk jiġu provokati. Jien, bhala Agent-President tar-Repubblika, għamilt l-istess appell kemm-il darba. B'dispijaċir ikolli nammetti li dawn l-appelli ftit hallew effett."

"Għalhekk qed nidher quddiemkom illejla biex b'urgenza nappella: aqtgħuha l-vjolenza, għax il-maġġoranza tal-Maltin - miż-żewġ naħat - issa xebghu jaraw u jaqraw dwar glied bla sens, korrimenti u mwiet għalxejn! Ma nkomplux nagħmlu aktar deni u hsara lil xulxin. Il-poplu qiegħed jgħidilkom: f'gieh Alla, ieqfu! Ieqfu qabel ma jkun tard wisq. Hadd mhu se jirbaħ bil-vjolenza. Jitlef kulhadd." (DOI, 5 ta' April 1987)

AHNA LKOLL MALTIN

In-neputija tiegħu Josianne, qaltli: "Niftakru b'qalbu muġuġha hafna dak iż-żmien. Kien saħansitra rrabja u b'qalb muġuġha qal: 'F'gieh Alla ieqfu. Ieqfu!' Sintendi kien hemm min ma fehemx dal-kliem u hareġ iggerger li z-ziju semma lil Alla fuq it-televizzjoni. Izda naħseb li lkoll nifhmu li ma setax ma tkellimx hekk, għax wara kollox Alla ma jridx glied izda paċi u billi nsem-

mu ismu b'dan il-mod ma huwa xejn haż-n... anzi. Ikolli ngħid li dik il-karba għamlet l-effett fuq hafna."

Alfred Sant jgħid hekk fuq dawn iż-żminijiet: "L-aqwa tifikriet li għandi tiegħu huma ta' Pawlu Xuereb bhala bniedem li fl-aktar hinijiet delikati u importanti kien jaf jibqa' Pawlu Xuereb li qiegħed jagħraf li ċ-ċittadini f'pajjiżna huma lkoll Maltin. Hu kien jagħmel dan mingħajr ebda hsieb falz, imma b'għarfien shiħ ta' kif matul hajtu kien bata u sofrad-daqqiet ta' min ma kellux il-lealtà tiegħu, speċjalment fost l-avversarji li kellu fil-hajja politika tiegħu."

"... Ahna niftakru lil Pawlu Xuereb fi żminijiet mill-iktar delikati fl-istorja ta' pajjiżna fejn permezz tal-hidma tiegħu, tal-pariri li ta u tad-deċizzjonijiet li kien parteċipanti fihom, twettqu bidliet u ttieħu deċizzjonijiet li wrew u kkonfermaw mill-bidu sa l-aħħar l-impenn tal-Maltin kollha biex tabilhaqq ikun hawn demokrazija dejjem għaddeja f'pajjiżna." (Parlament, 26 ta' Settembru 1994)

JIBQA' FI ŻMIEN GVERN NAZZJONALISTA

L-elezzjoni ġenerali saret fid-9 ta' Mejju 1987 u ntrebhet mill-Partit Nazzjonalista, u Fenech Adami sar Prim Ministru għall-ewwel darba. Kien hemm min ippretenda li Pawlu Xuereb m'għandux jibqa' fil-kariga ta' Agent President taht Gvern Nazzjonalista. Jingħad li fl-1988, Mintoff kien talab lil Xuereb jirriżenja b'solidarjeta miegħu minħabba l-bini tal-Power Station f'Delimara li Mintoff kien qed jopponi bil-qawwa kollha.

Izda Pawlu Xuereb baqa' fil-kariga sal-4 ta' April 1989, meta mbagħac il-Parlament



Pawlu Xuereb kien Agent President għal ftit aktar minn sentejn



Pawlu Xuereb fil-ġurament tal-hatra ta' Fenech Adami bhala Prim Ministru f'Mejju 1987

ħatar lil Ċensu Tabone bħala President ta' Malta. Ħafna stennew li Xuereb jagħmel t-terminu sħiħ ta' President, dak ta' erba' snin, iżda ma kellux ikun hekk. U baqa' jissejjaħ Agent President meta fil-frattemp ma kien hemm ebda President ieħor, xi ħaġa li Edwige ddeskrivitha bħala: "xi ħaġa li bqajna qatt ma fhimna."

IL-PRESIDENZA BĦALA FORZA TA' UNITÀ NAZZJONALI

L-istoriku Simon Mercieca jagħti mertu lil Pawlu Xuereb għall-iżvilupp kostituzzjonali ta' pajjiżna: "It-triq 'il quddiem għall-bidla kienet stabbilita minn dan l-individwu minsi. Xuereb kien Laburist, imma kellu l-melħ biex jintebaħ li sa dak iż-żmien il-presidenza kienet għadha ma hadmitx bħala forza ta' unità nazzjonali. Xuereb qiegħed il-gebla tax-xewka għal dan il-għan. Dak li n-nazzjon ma nnutax dak iż-żmien kien li l-inkarigu ta' dan l-uffiċċju minn persuna geġja mill-kamp politiku oppost kien xi ħaġa sana għar-Repubblika tagħna." (The Malta Independent, 23.12.14)

Eddie Fenech Adami kien qal hekk dwar Pawlu Xuereb: "L-aktar li sirt nafu mill-qrib kien fil-perjodu meta hu kien Agent President ta' Malta u jien kont Prim Ministru. Kont nieħu pjaċir niltaqa' miegħu... u dejjem sib t fih bniedem li jifhem, japprezza u lest li jagħti seħmu... Kien bniedem li kellu dawn il-kwalitajiet tul haġtu kollha; bniedem li lest li jagħti servizz mingħajr pretensjonijiet u mingħajr motivi ulterjuri." (Parlament, 26 ta' Settembru 1994)

IMWARRAB MINN GVERN NAZZJONALISTA?

Izda Dr Alfred Sant jagħti stampa differenti minn ta'



Pawlu Xuereb fuq il-lemin ta' Mintoff fil-ftuħ tal-Każin Laburista tar-Rabat fl-1969 li għalih Xuereb hadem ħafna

Fenech Adami. Sant qalli hekk: "Għall-bidu tas-sena 1989, bħala deputat Laburista kont mistieden għal iklja San Anton mogħtija minn Pawlu Xuereb bħala Agent President. Wara, Pawlu Xuereb gibidni fil-gebn u tkellimna dwar il-qagħda tal-pajjiż. Għalkemm ta' ftiit kliem, dak li jgħid dejjem kien jiznu sew qabel jgħidu. Xejn ma kien kuntent bil-pożizzjoni li hu sab ruħu fiha, qalli. Il-gvern kien jinjorah għal kollox, ma kien jikkonsultah u ma jinfurmah b'xejn, b'mod li meta jitkellem ma' barranin u Maltin, kien ikollu joqgħod lura milli jesprimi ruħu dwar dak li jkun għaddej."

"Tkellimna dwar l-ideat li gieli ssemmev dwar zieda fil-poteri tal-President," komplja jgħidli Dr. Sant. "Jien għedtlu li ma naqbilx magħhom; minkejja x-xnighat li kienu qamu dwar li l-gvern Nazzjonalista seta' kien interessat fihom, hu kien xettiku, anzi tani x'nifhem li minn kif kien qed jara l-affarijiet, il-verità kienet bil-maqlub, għax il-gvern

ma ried jibdel xejn mill-istatus quo. Effettivament kellu raġun." (korrispondenza miegħi, 21 ta' Awwissu 2019)

Ta' fehma simili, l-Avukat Joe Brincat li kien Ministru fl-aħħar tas-snin sebgħin u Deputat Mexxej tal-Partit Laburista: "Paul Xuereb f'kelmtejn: kien raġel. Għalih, il-politika kienet missjoni u dedikazzjoni, u kien aktar mohħu fil-gid komuni milli dak li jaqbel lilu. Jien niftakru l-Freedom Press fejn kien jagħti sehem qawwi qabel l-elezzjoni tal-1971 u mbagħad sar Ministru. Paul Xuereb ma nbidel xejn minn meta nafu qabel u wara. Dejjem baqa' l-bniedem ċajtjer u ta' manjieri umli. Il-ħtiġijiet tal-pajjiż riedu li hu jokkupa l-pożizzjoni ta' Agent President tar-Repubblika. Qeda dmiru bl-akbar lealtà. Kienu żminijiet diffiċli."

"L-aġħar li kellu jagħmel bħala dover," qalli l-Avukat Brincat, "kien li jaqra d-Diskors tat-Tron (f'Mejju 1987), kif isejħu d-diskors tal-ftuħ tal-Parlament, u l-Partit Nazzjonalista kiteb diskors partigġjan għall-aħħar u bi

tmaqdir lejn il-gvernijiet ta' qabel Laburisti. Id-dover kien li jaqrah. In-nies ma fehmuhx. Hekk hija x-xorti ta' bniedem sew. Imma tibqa' tebgħa fuq l-istorja tal-politika Maltija li l-gvern Nazzjonalista dejjem ħalla lil Paul Xuereb bħala Agent President, meta kien jisthoqqlu, minn kulhadd li jkun President effettiv. Għalija xejn ma jnaqqasli l-gieħ lejn Paul, imma għajb għal min warrbu." (korrispondenza miegħi, 22 ta' Awwissu 2019)

Il-Ministru Evarist Bartolo qalli, "Naħseb li kien jisthoqqlu jigi stmat ahjar mill-Partit Nazzjonalista għax ma kienx bniedem li jobgħod u żgur hadem biex ikollna pajjiż ħieles, soċjetà demokratika u ġusta fejn il-gid jilħaq lil kulhadd u kulhadd jigi stmat bid-dinjità li jixraqqu kull bniedem." (korrispondenza miegħi, 25 ta' Awwissu 2019)

KIEN MAĦBUB

Is-Sur Alfred Aquilina, li bejn l-1987 u l-1990, kien jorganizza maratona tad-draughts u ċ-ċess b'riżq il-Community Chest Fund, f'Hal-Qormi, qalli hekk: "Jiena għandi ħafna memorji, tifkriet u ritratti tiegħu u ta' martu. Kien Agent President umli ħafna, u kemm dam fil-kariga, dejjem hu u martu kienu jigu jiftħu din il-maratona, li kienet iddum għaddejja gimgha sħiħa, lejl u nhar. Sa persuni neqsin mid-dawl kienu jieħdu sehem fil-maratona. Is-Sur Xuereb kien gentili ħafna, kien jibqa' magħna jilgħab iċ-ċess u draughts. Lili kien ħallielu trofew mogħti lilu minn klabb Belgjan. Bis-saħħa tiegħu kienu jigu nies minn Malta kollha għall-maratona għax kien maħbub."

jissokta



L-Agent President jilgħab id-drafts f'maratona għall-karità f'każin f'Hal Qormi, fl-1988



Pawlu Xuereb fl-1969